



## Mro. Ġużeppi Micallef It-tieni surmast tas-Socjetà Filarmonika 'Sta. Marija' (I)

*Mro. Manoel Pirota* DNESM (Lyon) [M.A.] Dip CNR (Lyon) [B.A. (Hons.)]  
Hon VCM LFIBA CT, FVCM (Hons.) FTCL FLCM FNCM LTCL LMusLCM LMusTCL (Comp.) Cert. (Qarrej tal-Provi) [Melit.]

Għal dis-sena se nħalli ffit 'il Mro Antonio Miruzzi (1867-1944), li f'dal-aħħar tliet edizzjoni tal-ktieb tal-festa tkellimna hafna fuqu bħala l-ewwel surmast ta' dis-Socjetà muzikali fil-bidu nett tas-seklu għoxrin, u minflok nlaqqagħkom mas-surmast li ġie warajh, iż-Żabbari Mro Giuseppe Micallef (1854-1914), magħruf f'raħlu bħala tal-'Baqrabun'. Apparti li kien bandist mar-Royal Malta Fencible Artillery u daqq fuq il-vapuri tal-gwerra tan-Navy, kellu wkoll mhux anqas minn seba' baned Maltin taht idejh. Hu kien attiv l-aktar fir-raba' kwart tas-seklu dsatax u l-ewwel żewġ deċennji tas-seklu l-iehor. Dal-artiklu għandu jkompli jagħni l-istorja ta' dis-Socjetà muzikali, xi haġa li s-soci fi hdanha għandhom ikunu kburin biha.



*Pittura biż-żejt ta' Micallef, imdendla f'inkwatra fis-sala ewlenija tal-Każin tal-Banda Nicolò Isouard, il-Mosta*


Mro Ġużeppi (Ġużè, Joseph) Micallef (1854-1914<sup>1</sup>) kien minn Haż-Żabbar u kien magħruf sew f'raħlu bħala l-'Baqrabun'. Ta' 23 sena nsibuh idoqq mal-banda

tar-Royal Malta Fencible Artillery, u ġieli daqq ukoll fuq vapuri tan-Navy, fosthom l-H.M.S. Eurylus.<sup>2</sup> Jidher li Micallef kien mogħni b'talenti muzikali kbar, kemm bħala muzikant u fundatur u/jew surmast ta' għadd ta' baned Maltin, kif ukoll bħala għalliem u kompożitur. Bħala surmast hu magħdud mal-ewlenin li raw l-ewwel baned jitwaqqfu fl-ibliet u l-irħula tagħna fit-tieni nofs tas-seklu dsatax. Infatti, hu kien aktarx attiv bejn l-1883 bit-twaqqif taż-żewġ entitajiet muzikali Żabbarin, u mhux aktar tard mill-1911, meta mbagħad halla l-karriera muzikali tiegħu forsi minħabba pensjoni, kwistjoni ta' saħħa, jew raġuni personali oħra mhix magħrufa. Post ix-xogħlijiet bikrija tiegħu nsibu l-Innu lill-Madonna tal-Grazzja, datat 21 t'Awissu, 1879.

Hawn irrid ngħid mill-ewwel, li meta wiehed jiġi biex jaħdem fuq das-surmast irid joqgħod ferm attent li

Banda	Pajjiż	Antonio	Gioacchino	Giuseppe	Salvatore
Prince of Wales	Birgu			1893-5	
Duke of Connaught's Own	B'Kara	1894-7			
Sant' Elena	B'Kara		1920		
Vilhena	Floriana	1916-7			??
Marija Assunta	Gudja	1944-6 1948-9			
San Gejtanu	Hamrun	1921-2	1907-8	1911-	
San Ġużepp	Imsida	1925-7			
Imperial	Mellieha	1930-			
La Vittoria	Mellieha	1912-22			
Nicolò Isouard	Mosta			1888-90	
Santa Marija	Mosta			19??-11	
Peace	Naxxar			1885-90 26.8.1894- ??	
L'Isle Adam	Rabat	1911-3			
Maria Mater Grazia	Żabbar			1883-9 1891-3 1895-9	
San Mikiel	Żabbar	1919-20 1923-32		1883-7 1903-9 1911-?	1920-

ma jitfixklux ma' surmastrijiet ohra tal-istess epoka bl-istess kunjom: Antonio (Nonu) Micallef, Gioacchino Micallef u Salvatore Micallef. Fit-tabella fil-pagna preċedenti jidher l-isem tal-erba' surmastrijiet Micallef u l-baned rispettivi li huma dderigew. Wiehed jinnota li hemm xi whud mill-baned fejn hemm aktar minn Micallef wiehed bhala surmast, fosthom dik ta' San Gejtanu, fejn insibu lil Antonio, Gioacchino, u Giuseppi jmxexxuha fi żmenijiet differenti. Antonio kien l-iktar wiehed li kellu baned taht idejh, Giuseppi jiġi warajh, u Gioacchino u Salvatore b'żewġ baned kull wiehed. Fil-każ t'Antonio u speċjalment Giuseppe, ġieli mexxew 'il-istess banda għal aktar minn darba.




### Għaqda Filarmonika 'Prince of Wales Own', il-Birgu

(1893-5): It-tielet surmast wara Mro Giuseppe Portelli (?-?) u qabel Mro Kav. Alfred Parkimon Hare (1865-1932). Skont Caccioto<sup>3</sup>, malli dil-Banda għaddiet tahtu bdiet


miexja 'l quddiem, u minbarra s-sehem tagħha fil-festi Vittorjożani, bdiet tiġi wkoll mistiedna biex tagħti programmi sbieħ u varjati fi bliet u rħula oħrajn. Fi żmienu wkoll, il-banda bidlet isimha minn Għaqda Filarmonika 'Vittoriosa' għal *H.R.H. Duke of York's Own*.<sup>4</sup> Madankollu, l-ewwel servizz li hi wettqet taht dal-isem kellu jkun taht Hare, fejn tat żewġ programmi f'Haż-Żabbar fil-festa tad-Duttrina, 18 u 19 t'April, 1895. Dan ifisser ukoll, li Micallef kien halla 'l dil-Banda qabel dit-data. Min-naħa tiegħu, Robert Mifsud Bonnici<sup>5</sup> jgħid biss li Micallef, flimkien ma' Portelli 'ziedu għenuha u kabbruha fiż-żgħożija tagħha'.<sup>6</sup>

### Għaqda Muzikali 'San Gejtanu', il-Hamrun

[1911-]: Ir-raba' surmast; qablu u warajh kien hemm il-Prof. Mro Salvatore Abela Scolare (?-?). Fi żmienu



l-Banda kienet għadha pjuttost fil-bidu tagħha peress li twaqqfet fl-24 ta' Ġunju, 1906, bil-konsegwenza li t-tagħrif dwaru u hidmietu hu skars hafna. Wara kollox, jidher li Micallef m'għamilx aktar minn sena magħha.



### Soċjetà Filarmonika 'Santa Marija', il-Mosta (19??-11):

It-tieni surmast wara Mro Antonio Miruzzi (1867-1944). Mhux magħruf eżatt meta Miruzzi halla 'l dil-Banda u minfloku daħal Micallef. Fl-artiklu tiegħi, 'Mro

Antonio Miruzzi (1867-1944): Ir-Re tal-Baned Maltin fl-Ewwel Tliet Deċennji tas-Seklu 20<sup>7</sup> kont għedt li: 'Wara Miruzzi kien laħaq surmast ieħor, ċertu Mro G. Micallef li, min-naħa tiegħu, ma setax dam aktar mill-1911. Dan peress li mbaħħad, il-Banda kienet waqfet mill-attivitajiet tagħha, anki jekk il-Casino Santa Marija kien baqa' jiftaħ għall-membri tiegħu. Jidher li dil-banda ma setgħetx taqbad art f'rahalha minhabba l-piki żejda li kienu jeżistu dak iż-żmien bejn iż-żewġ baned Mostin. Dir-rivalità kienet harġet fil-beraħ fil-festa lokali ta' San Ġużep tal-1906, tant li l-purċissjoni kienet tħassret wara li nqalghu xi incidenti serji fuq min minnhom kellu d-dritta u l-preċedenza. Ma' dan nixtieq nqas ukoll tagħrif ċkejken ieħor, ġej proprju minn fomm is-sit tal-banda Mostija l-oħra<sup>8</sup>: 'Fl-1905 qam xi diżgwid bejn il-membri tas-Soċjetà, tant li xi whud telqu u waqqfu banda oħra fil-Mosta bl-isem ta' Filarmonika 'Santa Marija'. Mhux l-istess eżatt jgħid Camilleri, li skont ma kkwota lil RMB: 'Is-Surmast Antonio Miruzzi għamel żmien imexxi l-banda għall-ħabta tas-sena 1900'.<sup>9</sup>

Jissokta fil-ħarġa tal-ktieb tal-festa tas-sena d-dieħla.

### Referenzi

1. Dad-dati jagħtihomlna J.J. Camilleri. Ara 'L-Istorja tal-Kazini tal-Baned f'Malta u Ghawdex', it-Tielet Volum, p.13.
2. <https://festazabbar.webs.com/banedfirrahal.htm>.
3. 'L-Istorja tal-Kazini tal-Baned f'Malta u Ghawdex' (PIN, 1997), L-Ewwel Volum, p. 56.
4. Il-bdil fl-isem sar b'lealtà lejn il-Familja Rjali Inġliża.
5. 'Mużiċisti Kompożituri Maltin u Ghawdxin tal-Bieraħ u tal-Lum' (Giov. Muscat, 1951).
6. *Ibid.* p. 57.
7. Ktieb tal-festa 2017, pp. 186-8.
8. [www.nicolouisouardmosta.org/](http://www.nicolouisouardmosta.org/).
9. 'L-Istorja tal-Kazini tal-Baned f'Malta u Ghawdex', it-Tielet Volum, p.13.
10. It-titlu shiħ ta' dal-istudju qasir ittajjjat li jnsab fuq il-qoxra ta' quddiem hu kif ġej: 'Tifkira / ta' Meta / il- / 'Peace' Band / tan-Naxxar / Fakkret / għeluq il-Mitt Sena mit- / Twaqqif Tagħha / 1862-1962'.
11. Dwar das-surmast, Nigel Holland, fil-kitba tiegħu 'L-Istorja Glorjuża tas-Soċjetà Filarmonika Vilhena' (Holland, 2006), jikkwota lil RMB billi jgħid li kien hu l-ewwel wiehed li mexxa 'l-ewwel banda Furjaniza li kienet iġġib l-istess isem fl-1867.
12. 'Il das-surmast ta' nisel Portugiż insibuh jidderiegi wkoll 'l-Għaqda Muzikali 'Sant' Andrija' ta' Ħal Luqa bejn l-1890-1.
13. Kien għalliem tat-Taljan fil-Liċeo u kien imexxi skola private f'Tas-Sliema. Bhala poeta kiteb bosta xoghlijiet sagri, religjużi u patrijottici li ġew stampati fi tliet volumi.
14. Nota bijografika Abela Scolaro.